



Ġabra tal-ġurisprudenza

SENTENZA TAL-QORTI TAL-ĠUSTIZZJA (It-Tieni Awla)

16 ta' Frar 2012*

“VAT — Direttiva 2006/112/KE — Artikoli 168 u 176 — Dritt għal tnaqqis — Kundizzjoni dwar l-użu ta' oġġetti u ta' servizzi għall-iskopijiet ta' tranzazzjonijiet taxxabli — Tnissil tad-dritt għal tnaqqis — Kuntratt ta' kiri ta' vettura bil-mutur — Kuntratt ta' leasing — Vettura uzata mill-persuna li timpjega għat-trasport mingħajr hlas ta' impjegat bejn id-dar tiegħu u l-post tax-xogħol tiegħu”

Fil-Kawża C-118/11,

li għandha bhala sugġett talba għal deċizzjoni preliminari skont l-Artikolu 267 TFUE, imressqa mill-Administrativen sad Varna (il-Bulgarija), permezz ta' deċizzjoni tal-24 ta' Frar 2011, li waslet fil-Qorti tal-Ġustizzja fis-7 ta' Marzu 2011, fil-proċedura

Eon Aset Menidjunt OOD

vs

Direktor na Direksia „Obzhalvane I upravljenie na izpalnenieto” — Varna pri Tsentralno upravljenie na Natsionalnata agentsia za prihodite,

IL-QORTI TAL-ĠUSTIZZJA (It-Tieni Awla),

komposta minn J. N. Cunha Rodrigues (Relatur), President tal-Awla, U. Lõhmus, A. Ó Caoimh, A. Arabadjiev u C. G. Fernlund, Imħallfin,

Avukat Ġenerali: V. Trstenjak,

Reġistratur: A. Calot Escobar,

wara li rat il-proċedura bil-miktub,

wara li kkunsidrat l-osservazzjonijiet ipprezentati:

- għall-Gvern Bulgaru, minn T. Ivanov u D. Drambozova, bhala agenti,
- għall-Kummissjoni Ewropea, minn L. Lozano Palacios u D. Roussanov, bhala agenti,

wara li rat id-deċizzjoni, meħuda wara li nstema' l-Avukat Ġenerali, li l-kawża tinqata' mingħajr konkluzjonijiet,

tagħti l-preżenti

* Lingwa tal-kawża: il-Bulgaru.

Sentenza

- 1 It-talba għal deċiżjoni preliminari tirrigwarda l-interpretazzjoni tal-Artikoli 168, 173 u 176 tad-Direttiva tal-Kunsill 2006/112/KE, tat-28 ta' Novembru 2006, dwar is-sistema komuni ta' taxxa fuq il-valur miżjud (ĠU L 347, p. 1, iktar 'il quddiem id-“Direttiva tal-VAT”).
- 2 Din it-talba hiet ipprezentata fil-kuntest ta' kawża bejn Eon Aset Menidjmunt OOD (iktar 'il quddiem “Eon Aset”) u d-Direktor na Direksia „Obzhalvane i upravljenje na izpalnenieto” — Varna pri Tsentralno upravljenje na Natsionalnata agentsia za prihodite (direttur tad-direttorat “Appelli u ġestjoni tal-eżekuzzjoni” għall-belt ta' Varna, fi hdan l-amministrazzjoni ċentrali tal-Aġenzija nazzjonali tat-taxxa, dwar l-istima rettifikata li tissugġetta lil Eon Aset għat-taxxa fuq il-valur miżjud (iktar 'il quddiem il-“VAT”), minhabba rifjut li tibbenefika mid-dritt għal kreditu ta' taxxa.

Il-kuntest ġuridiku

Id-dritt tal-Unjoni

- 3 Skont it-tieni subparagrafu tal-Artikolu 9(1) tad-Direttiva tal-VAT:

“Kwalunkwe attività ta' produtturi, kummerċjanti jew persuni li jagħtu servizzi, inklużi attivitajiet fil-minjieri u fl-agrikoltura u attivitajiet fil-professjonijiet, għandhom jitqiesu bhala ‘attività ekonomika’. L-isfruttament ta' proprjetà tangibbli jew intangibbli għal skopijiet ta' dħul minnha fuq bażi kontinwa għandha b'mod partikolari titqies bhala attività ekonomika.”

- 4 L-Artikolu 14(1) ta' din id-direttiva jipprevedi:

“Provvista ta' merkanzija [oġġett] għandha tfisser it-trasferiment tad-dritt ta' sid li jiddisponi minn proprjetà tangibbli.”

- 5 Skont l-Artikolu 14(2)9a) tal-imsemmija direttiva, hija kkunsidrata bhala provvista ta' oġġett “il-konsenja materjali ta' merkanzija [oġġett] skond kuntratt għall-kiri ta' merkanzija għal ċertu żmien, jew għall-bejgħ ta' merkanzija bi hlas akkont, li jipprovdi li normalment proprjetà għandha tgħaddi mhux aktar tard minn meta jsir l-aħħar hlas akkont”.

- 6 L-Artikolu 24(1) tal-istess direttiva jipprevedi:

“Provvista ta' servizzi għandha tfisser kwalunkwe operazzjoni li ma tikkostitwix provvista ta' merkanzija [oġġett].”

- 7 Skont l-Artikolu 26 tad-Direttiva tal-VAT:

“1. Kull wahda minn dawn it-transazzjonijiet li ġejjin għandha titqies bhala provvista ta' servizzi bi hlas:

- a) l-użu ta' merkanizja li tiffirma parti mill-assi ta' negozju għall-użu privat ta' persuna taxxabli jew tal-persunal tiegħu jew, b'mod iktar ġenerali, għal skopijiet oħra barra dawk tan-negozju tiegħu, fejn il-VAT fuq din il-merkanzija [oġġett] kienet deducibbli kollha jew parti minnha;
- b) il-provvista ta' servizzi magħmula mingħajr hlas minn persuna taxxabli għall-użu privat tagħha jew għall-persunal tagħha, jew b'mod iktar ġenerali, għal skopijiet barra dawk tan-negozju tagħha.

2. L-Istati Membri jistgħu jidderogaw mill-paragrafu 1, sakemm din id-deroga ma twassalx għal distorsjoni tal-kompetizzjoni.”

8 L-Artikolu 63 ta' din id-direttiva jistabbilixxi li “għandu jkun hemm avveniment li jagħti lok għal h̄las u l-VAT għandha tiġi imposta meta l-merkanzija [oġġett] jew is-servizzi huma pprovduti”.

9 L-Artikolu 64(1) tal-imsemmija direttiva jippreċiża:

“Fejn din twassal għal dikjarazzjonijiet suċċessivi ta' kont jew h̄lasijiet suċċessivi, il-provvista ta' merkanzija [oġġett], h̄lief dik li tikkonsisti fil-kiri ta' merkanzija għal ċertu perijodu jew il-bejgħ ta' merkanzija fuq termini differiti, kif imsemmi fil-punt (b) ta' l-Artikolu 14(2), jew il-provvista ta' servizzi għandhom jitqiesu bħala kompluti ma' l-iskadenza tal-perijodi li għalihom jirrelataw dawn id—dikjarazzjonijiet ta' kont jew h̄lasijiet.”

10 Skont l-Artikolu 167 tad-Direttiva tal-VAT “Dritt ta' tnaqqis iseh̄h fil-h̄in meta t-taxxa mnaqqsa tiġi imposta”.

11 Skont l-Artikolu 168 ta' din id-direttiva:

“Sakemm il-merkanzija [oġġett] u s-servizzi jintużaw għall-iskopijiet tat-transazzjonijiet taxxabli ta' persuna taxxabli, il-persuna taxxabli għandha tkun intitolata, fl-Istat Membru li fih twettaq dawn it-transazzjonijiet, li tnaqqas mll-VAT li għandha tħallas dan li ġej:

a) il-VAT dovuta jew imħallsa f'dak l-Istat Membru rigward provvisti li sarulha ta' merkanzija jew servizzi, li twettqu jew li għad iridu jitwettqu minn persuna taxxabli oħra;

[...]”

12 L-Artikolu 173(1) tal-imsemmija direttiva jipprovdi:

“Fil-każ ta' merkanzija [oġġett] jew servizzi użati minn persuna taxxabli kemm għal transazzjonijiet li fir-rigward tagħhom il-VAT tista' titnaqqas skond l-Artikoli 168, 169 u 170, u għal transazzjonijiet li fir—rigward tagħhom il-VAT ma titnaqqasx, it-tali proporzjon biss tal-VAT li hi attribwibbli għat-transazzjonijiet ta' qabel għandha l-possibbiltà li tiġi mnaqqsa.

Il-proporzjon li jista' jitnaqqas għandu jkun stabbilit, skond l-Artikoli 174 u 175, għat-transazzjonijiet taxxabli kollha mwettqa mill-persuna taxxabli.”

13 L-Artikolu 176 tad-Direttiva tal-VAT jipprovdi:

“Il-Kunsill, li jaġixxi unanimament fuq proposta mill-Kummissjoni, għandu jistabbilixxi n-nefqa li fir-rispett tagħha l-VAT m'għandhiex tkun tista' titnaqqas. It-VAT fl-ebda ċirkostanza m'għandha tkun tista' titnaqqas fir-rigward tan-nefqa li mhijiex strettament nefqa tan-negożju, bħal dik fuq il-lussu, pjaċiri jew divertiment.

Sa kemm id-disposizzjonijiet imsemmija fl-ewwel paragrafu jidhlu fis—seh̄h, l-Istati Membri jistgħu jżommu l-eskluzjonijiet kollha pprovduti skond il-liġijiet nazzjonali fl-1 ta' Jannar 1979 jew, fil-każ ta' l-Istati Membri li aderew għall-Komunità wara dik id-data, fid-data ta' l-adeżjoni tagħhom.”

Id-dritt nazzjonali

14 Skont l-Artikolu 6(3)(1) tal-Liġi dwar it-Taxxa fuq il-Valur Mizjud (Zakon za DANAK varhu dobavenata stoynost, DV Nru 63, tal-4 ta' Awwissu 2006, iktar 'il quddiem iz-“ZDDS”) hija kkunsidrata bħala provvista ta' oġġetti “is-separazzjoni jew it-qeġhid għad-dispożizzjoni ta' merkanzija

għall-użu personali tal-persuna taxxabbli, tal-propjetarju, tal-impjegati tagħha, jew ukoll ta' terzi, bil-kundizzjoni li matul il-manifattura tagħha, matul l-importazzjoni tagħha jew matul l-akkwist tagħha, il-kreditu ta' taxxa kien ukoll kompletament jew parzjalment imnaqqas”.

15 L-Artikolu 9(3)(1) taz-ZDDS jgħid li huwa ekwivalenti għal provvista ta' servizzi li ssir bi hlas “is-servizz ipprovdut lil persuna taxxabbli — persuna fiżika għall-użu personali tagħha, lil propjetarju, lill-impjegati tiegħu, jew ukoll lil terzi, bil-kundizzjoni li, matul il-provvista tas-servizz, intużat merkanzija li l-kreditu ta' taxxa tagħha kien kompletament jew parzjalment imnaqqas matul il-manifattura tiegħu, matul l-importazzjoni tagħha jew matul l-akkwist tagħha”.

16 Permezz ta' deroga għall-imsemmi Artikolu 9(3), l-Artikolu 9(4)(1) taz-ZDDS jipprovdi li ma jikkostitwixx provvista ta' servizzi li ssir bi hlas “it-tqegħid għad-dispożizzjoni mingħajr hlas mill-persuna li thaddem ta' servizz ta' trasport lejn u mid-dar u l-post tax-xogħol tal-impjegati tagħha, inklużi dawk b'kuntratt ta' maniġer, meta dan isir għall-iskopijiet tal-attività ekonomika tal-persuna taxxabbli”.

17 L-Artikolu 69(1) taz-ZDDS jipprovdi:

“Meta l-oġġetti u s-servizzi jintużaw għall-iskopijiet ta' provvisti taxxabbli magħmula mill-persuna taxxabbli rreġistrata, din il-persuna tkun intitolata li tnaqqas:

1. it-taxxa fuq l-oġġetti jew fuq is-servizzi li l-fornitur, meta dan tal-aħħar huwa persuna taxxabbli rreġistrata skont din il-liġi, jipprovdilha jew għandu jipprovdilha;

[...]”

18 Skont l-Artikolu 70(1) taz-ZDDS:

“Anki jekk il-kundizzjonijiet stabbiliti fl-Artikolu 69 jew fl-Artikolu 74 jiġu sodisfatti, id-dritt li jitnaqqas kreditu ta' taxxa ma jeżistix meta:

[...]

2. l-oġġetti jew is-servizzi jkunu intiżi għal tranżazzjonijiet bla hlas jew għal attivitajiet li ma jkunux parti mill-attività ekonomika tal-persuna taxxabbli;

[...]”

19 Skont l-Artikolu 70(3) taz-ZDDS:

“Il-paragrafu 1(2) ma għandux japplika għal:

[...]

2. servizz ta' trasport lejn u mid-dar u l-post tax-xogħol ta' impjegati, inklużi dawk bil-kuntratt ta' maniġer, ipprovdut mingħajr hlas mill-persuna li thaddem għall-iskopijiet tal-attività ekonomika tagħha;

[...]”

Il-kawża prinċipali u d-domandi preliminari

20 Eon Aset hija kumpannija stabbilita fil-Bulgarija, li teżercita l-attivitajiet ekonomiċi tagħha f'oqsma ekonomiċi varji.

- 21 Waqt verifika fiskali li tkopri l-perjodu mill-1 ta' Lulju 2008 sal-31 ta' Ottubru 2009, l-awtoritajiet kompetenti kkonstataw li EON Aset kienet ikkonkludiet, minn naħa, kuntratt ta' kiri ta' vettura bil-mutur ma' kumpannija għall-perijodu mill-1 ta' Ottubru 2008 u l-1 ta' Marzu 2009 u, min-naħa l-oħra, kuntratt ta' leasing, għal perijodu ta' 48 xahar, rigward vettura oħra bil-mutur, ma' kumpannija oħra.
- 22 Eon Aset kienet naqqset il-VAT li tinsab fuq il-fatturi kollha maħruġa matul il-perijodu tat-taxxa li jikkorrispondi għall-irċevuta tagħhom.
- 23 L-imsemmija awtoritajiet ikkunsidraw li, fin-nuqqas ta' provi f'dan is-sens, il-vetturi għandhom jitqiesu li ntużaw għall-iskopijiet tal-attività ekonomika ta' Eon Aset.
- 24 Lil Eon Aset gie rrifjutat id-dritt li tnaqqas il-VAT korrispondenti, skont l-Artikolu 70(1)(2) taz-ZDDS.
- 25 Eon Aset, permezz ta' appell amministrattiv, ikkontestat l-istima rettifikata maħruġa kontriha quddiem id-Direktor na Direksia „Obzhalvane i upravljenje na izpalnenieto” — Varna pri Tsentralno upravljenje na Natsionalnata agentsia za prihodite.
- 26 Peress li dan tal-aħħar parzjalment ikkonferma l-imsemmija stima, Eon Aset ipprezentat rikors quddiem l-Administrativen sad Varna (tribunal amministrattiv ta' Varna).
- 27 Insostenn tar-rikors tagħha, Eon Aset issostni li l-vetturi bil-mutur inkwistjoni fil-kawża principali ntużaw sabiex jipprovdu t-trasport tal-amministratur tagħha bejn ir-residenza u l-post tax-xogħol tiegħu. Abbażi tal-Artikolu 70(3)(2) taz-ZDDS, Eon Aset tikkunsidra li l-eskluzjoni tad-dritt għal tnaqqis previst fl-Artikolu 70(1)(2) taz-ZDDS ma tirrigwardax it-trasport tal-membri tal-persunal ipprovdut mingħajr hlas mill-persuna li timpjega bejn ir-residenza u l-post tax-xogħol ta' dawn tal-aħħar.
- 28 Eon Aset tikkontesta wkoll il-kompatibbiltà tal-Artikolu 70(1)(2) taz-ZDDS mad-dritt tal-Unjoni.
- 29 F'dawn iċ-ċirkustanzi, l-Administrativen sad Varna ddecidiet li tissospendi l-proċeduri u li tagħmel lill-Qorti tal-Ġustizzja s-segwenti domandi preliminari:

- “1) F'liema sens għandu jiġi interpretat ir-rekwiżit imsemmi fl-espressjoni 'jintużaw', stipulat fl-Artikolu 168 tad-Direttiva [tal-VAT], u, fir-rigward tat-tnissil tad-dritt li titnaqqas it-taxxa imposta, meta għandu jiġi ssodisfatt dan ir-rekwiżit: matul il-perijodu fiskali meta l-merkanzija jew is-servizzi ġew akkwistati, jew huwa biżżejjed li dan ir-rekwiżit jiġi ssodisfatt matul perijodu fiskali sussegwenti?
- 2) Dispożizzjoni bħall-Artikolu 70(1)(2) [taz-ZDDS], li tippermetti l-eskluzjoni inizjali ta' merkanzija [oġġett] u servizzi ddefiniti bħala 'intenzjonati għal tranżazzjonijiet bla hlas jew għall-attivitajiet li ma humiex parti mill-attività ekonomika tal-persuna taxxabli' mis-sistema ta' tnaqqis tal-VAT, hija ammissibbli fid-dawl tal-Artikoli 168 u 176 tad-Direttiva [tal-VAT]?
- 3) Fil-każ ta' risposta fl-affermattiv għat-tieni domanda, l-Artikolu 176 tad-Direttiva [tal-VAT] għandu jiġi interpretat fis-sens li Stat Membru li, sabiex juża l-possibbiltà mogħtija lilu li jeskludi d-dritt għat-tnaqqis tal-VAT għal ċerta merkanzija u servizzi, jibbaża ruħu fuq il-kategoriji ta' spejjeż iddefiniti kif ġej: merkanzija jew servizzi intenzjonati għal tranżazzjonijiet bla hlas jew għall-attivitajiet li ma humiex parti mill-attività ekonomika tal-persuna taxxabli, bl-eskluzjoni tal-każijiet stipulati fl-Artikolu 70(3) tal-Liġi Bulgara dwar it-taxxa fuq il-valur miżjud, issodisfa r-rekwiżit li kategorija ta' merkanzija u ta' servizzi tiġi ddefinita b'mod adegwat, jiġifieri li jiġu ddefiniti b'riferiment għan-natura tagħhom?

- 4) Skont ir-risposta mogħtija għat-tielet domanda: fliema sens għandha tintfieh id-destinazzjoni (l-użu preżenti jew fil-futur) tal-merkanzija jew tas-servizzi akkwistati minn persuna taxxabli: bħala pre-rekwizit għat-tnissil tad-dritt għat-tnaqqis tal-VAT jew bħala bażi li tiġġustifika l-aġġustament tal-ammont tat-taxxa li għandha titnaqqas?
- 5) Jekk id-destinazzjoni (l-użu) għandha tiġi kkunsidrata bħala bażi li tippermetti li jiġi aġġustat l-ammont tat-taxxa li għandha titnaqqas, kif għandha tiġi interpretata d-dispożizzjoni tal-Artikolu 173 tad-Direttiva [tal-VAT]: din tipprovdi l-possibbiltà li jsiru aġġustamenti fil-każijiet fejn merkanzija u servizzi jintużaw inizjalment għal attività mhux taxxabli jew fejn ma jintużawx wara l-akkwist tagħhom, filwaqt li jkunu għad-dispożizzjoni tal-impriza u jkunu inklużi fl-attività taxxabli tal-persuna taxxabli matul il-perijodu wara l-akkwist?
- 6) Fil-każ li l-Artikolu 173 tad-Direttiva [tal-VAT] għandu jiġi interpretat fis-sens li l-aġġustament previst japplika wkoll għall-każijiet fejn il-merkanzija jew is-servizzi, wara l-akkwist tagħhom, jintużaw inizjalment għal attività mhux taxxabli, jew fil-każijiet fejn ma jintużawx, iżda li sussegwentement huma inklużi fl-attività taxxabli tal-persuna taxxabli, hemm lok li jiġi kkunsidrat li, fid-dawl tal-limitazzjoni introdotta bis-saħħa tal-Artikolu 70(1)(2) [taz-ZDDS], u tal-fatt li skont l-Artikolu 79(1)(2) tal-imsemmija liġi, il-possibbiltà li jsiru aġġustamenti hija limitata biss għal każijiet fejn merkanzija, li l-użu inizjali tagħha kien jissodisfa r-rekwiziti tat-tnaqqis tat-taxxa, sussegwentement tintuża b'mod li ma jissodisfax iktar dawn ir-rekwiziti tat-tnaqqis tat-taxxa, l-Istat Membru rrispetta l-obbligu tiegħu li jiddefinixxi d-dritt tal-persuni taxxabli kollha li jnaqqsu t-taxxa imposta bl-iktar mod affidabbli u ġust?
- 7) Skont ir-risposti mogħtija għad-domandi preċedenti, hemm lok li jiġi kkunsidrat li, skont ir-regoli li jillimitaw id-dritt għat-tnaqqis tal-VAT u ta' aġġustament għall-ammont ta' VAT li għandu jitnaqqas, introdotti permezz [taz-ZDDS], persuna taxxabli rreġistrata għall-VAT hija awtorizzata tnaqqas il-VAT imposta għal merkanzija jew servizzi li kienu pprovduti lilha minn persuna taxxabli oħra, matul il-perijodu li fih ġew ipprovduti u meta t-taxxa saret dovuta?"

Fuq id-domandi preliminari

Fuq l-ewwel, ir-raba' u s-seba' domandi

- 30 Permezz tal-ewwel, ir-raba' u s-seba' domandi tagħha, li għandhom jiġu eżaminati flimkien, il-qorti tar-rinviju, essenzjalment, tistaqsi taht liema kundizzjonijiet l-Artikolu 168(a) tad-Direttiva tal-VAT jippermetti lil persuna taxxabli tnaqqas il-VAT imħallsa, minn naħa, għal kuntratt ta' kiri ta' vettura bil-mutur u, min-naħa l-oħra, għall-kiri ta' vettura bil-mutur skont kuntratt ta' leasing, u fliema mument dawn il-kundizzjonijiet għandhom jiġu sodisfatti fir-rigward tat-tnissil tad-dritt għal tnaqqis.

Kunsiderazzjonijiet preliminari

- 31 Skont l-Artikolu 168 tad-Direttiva tal-VAT, il-persuna taxxabli tibbenefika mid-dritt għal tnaqqis tal-VAT sa fejn l-oġġetti u s-servizzi jintużaw għall-iskopijiet tat-tranzazzjonijiet taxxabli tagħha. Konsegwentement, huwa neċessarju li l-attivitajiet inkwistjoni fil-kawża prinċipali jiġu kkwalifikati minn qabel fid-dawl tal-kuncett ta' tranzazzjoni taxxabli.
- 32 Skont l-Artikolu 24(1) tad-Direttiva tal-VAT, "Provvista ta' servizzi' għandha tfisser kwalunkwe operazzjoni li ma tikkostitwix provvista ta' merkanzija", peress li l-kuncett ta' provvista ta' merkanzija jirrikjedi, skont l-Artikolu 14(1) ta' din id-direttiva, it-"trasferiment tad-dritt ta' sid li jiddisponi minn proprjetà tangibbli".

- 33 Peress li l-kiri ta' vettura bil-mutur ma jikkonsistix fil-provvista ta' oġġetti, huwa għandu jiġi, fil-prinċipju, ikkwalifikat bħala provvista ta' servizzi fis-sens tal-Artikolu 24(1) tal-imsemmija direttiva (ara, f'dan is-sens, is-sentenzi tal-11 ta' Settembru 2003, *Cookies World*, C-155/01, Ġabra p. I-8785, punt 45, u tal-21 ta' Frar 2008, *Part Service*, C-425/06, Ġabra p. I-897, punt 61).
- 34 Il-kiri ta' vettura bil-mutur skont kuntratt ta' leasing jista', madankollu, ikollu karatteristiċi li jkun ekwivalenti għall-akkwist ta' investment.
- 35 Kif il-Qorti tal-Ġustizzja diġà rrilevat, fil-kuntest ta' dispożizzjoni li tippermetti lill-Istati Membri jeskludu l-investment mis-sistema ta' tnaqqis tal-VAT għal perijodu tranzitorju, il-kunċett ta' investment ikopri l-oġġetti li, użati għall-iskopijiet ta' attività ekonomika, jiddistingwu ruhhom minhabba t-tul ta' żmien tal-użu tagħhom u l-valur tagħhom, li għalhekk l-ispejjeż ta' akkwist tagħhom normalment ma jkunux irregistrati fil-kontijiet bħala spejjeż kurrenti iżda bħala spejjeż li jinqatgħu fuq firxa ta' diversi snin (ara, f'dan is-sens, is-sentenzi tal-1 ta' Frar 1977, *Verbond van Nederlandse Ondernemingen*, 51/76, Ġabra p. 113, punt 12, kif ukoll tas-6 ta' Marzu 2008, *Nordania Finans u BG Factoring*, C-98/07, Ġabra p. I-1281, punti 27 u 28).
- 36 Barra minn hekk, l-Artikolu 14(2)(B) tad-Direttiva tal-VAT jikkunsidra bħala provvista ta' oġġetti l-kunsinna materjali ta' oġġett skont kuntratt għall-kiri ta' dan l-oġġett għal ċertu żmien, flimkien mal-klawżola li l-proprjetà tiġi normalment akkwistata iktar tard mill-ħlas tal-aħħar pagament.
- 37 Fil-każ ta' kuntratt ta' leasing, ma hemmx neċessarjament akkwist ta' oġġett peress li tali kuntratt jista' jipprevedi li l-kerrej ikollu l-għażla li ma jakkwistax l-imsemmi oġġett fi tmiem il-perijodu ta' kiri.
- 38 Madankollu, kif jirriżulta mill-Istandard Internazzjonali tal-Kontabbiltà IAS 17 dwar il-kuntratti ta' kiri, irriprodott mir-Regolament tal-Kummissjoni (KE) Nru 1126/2008, tat-3 ta' Novembru 2008, li jadotta ċerti standards internazzjonali tal-kontabbiltà skont ir-Regolament (KE) Nru 1606/2002 tal-Parlament Ewropew u tal-Kunsill (ĠU L 320, p. 1), il-kuntratt ta' kiri sempliċi għandu jkun distint mill-kuntratt ta' kiri finanzjarju, peress li dan tal-aħħar huwa kkaratterizzat bit-trasferiment lill-kerrej tal-maġġoranza tal-benefiċċji u tar-riskji inerenti għall-proprjetà legali. Il-fatt li trasferiment ta' proprjetà jkun previst fi tmiem il-kuntratt jew li s-somma aġġornata tal-iskadenzi tkun prattikament identika għall-valur monetarja tal-merkanzija jkkostitwixxu, individwalment jew konguntament, kriterji sabiex jiġi stabbilit jekk kuntratt jistax jiġi ikkwalifikat bħala kuntratt ta' kiri finanzjarju.
- 39 Kif il-Qorti tal-Ġustizzja diġà ppreċiżat, il-kunċett tal-provvista ta' oġġetti ma jirreferix għal trasferiment tad-dritt ta' sid skont il-proċeduri previsti mid-dritt nazzjonali applikabbli, iżda jkopri kull tranzazzjoni ta' trasferiment ta' oġġett minn parti waħda li tagħti s-setgħa lill-parti l-oħra li tiddisponi minnha bħallikieku kienet is-sid ta' dan l-oġġett (ara s-sentenzi tat-8 ta' Frar 1990, *Shipping u Forwarding Enterprise Safe*, C-320/08, Ġabra p. I-285, punt 7, u tas-6 ta' Frar 2003, *Auto Lease Holland*, C-185/01, Ġabra p. I-1317, punt 32).
- 40 Għalhekk, fil-każ li l-kuntratt ta' leasing dwar vettura bil-mutur jipprovdi jew it-trasferiment tal-proprjetà tal-imsemmija vettura lill-kerrej fit-tmiem dan il-kuntratt, jew li l-kerrej ikollu l-karatteristiċi essenzjali tal-proprjetà tal-imsemmija vettura, b'mod partikolari li tiġi ttrasferita lilu l-parti l-kbira tal-benefiċċji u tar-riskji inerenti għall-proprjetà legali tal-vettura, u li s-somma aġġornata tal-iskadenzi tkun prattikament identika għall-valur tas-suq tal-proprjetà, it-tranzazzjoni għandha tkun ekwivalenti għall-akkwist ta' investment.
- 41 Hija l-qorti nazzjonali li għandha tiddetermina, fid-dawl ta' ċirkustanzi tal-kawża, jekk il-kriterji stipulati fil-punt preċedenti ta' din is-sentenza humiex sodisfatti.

Fuq il-kundizzjonijiet tad-dritt għal tnaqqis

- 42 Mill-Artikolu 168(a) tad-Direttiva tal-VAT jirriżulta li persuna taxxabbli tista' tnaqqas il-VAT tal-input dovuta għal oġġetti jew għal servizzi sa fejn dawn tal-aħħar jintużaw għall-iskopijiet tal-attività ekonomika tagħha.
- 43 Għandu jiġi enfasizzat, f'dan ir-rigward, li s-sistema ta' tnaqqis stabbilita mill-imsemmija direttiva hija intiza li teħles kompletament lin-negozjant mill-piż tal-VAT dovuta jew imħallsa fil-kuntest tal-attivitàjiet ekonomiċi tiegħu kollha. Is-sistema komuni tal-VAT tiggarrantixxi n-newtralità perfetta fir-rigward tat-tassazzjoni tal-attivitàjiet ekonomiċi kollha, ikunu liema jkunu l-għanijiet jew ir-riżultati tagħhom, bil-kundizzjoni li l-imsemmija attivitàjiet ikunu huma stess, fil-prinċipju, suġġetti għall-VAT (ara, b'mod partikolari, is-sentenza tat-12 ta' Frar 2009, Vereniging Noordelijke Land- en Tuinbouw Organisatie, C-515/07, Ġabra p. I-839, punt 27).
- 44 Għaldaqstant, meta oġġetti jew servizzi akkwistati minn persuna taxxabbli jintużaw għall-iskopijiet ta' tranżazzjonijiet eżenti jew li ma jaqgħux taht il-kamp ta' applikazzjoni tal-VAT, ma jista' jkun hemm la għbir ta' taxa tal-output u lanqas tnaqqis ta' taxa tal-input (ara s-sentenzi tat-30 ta' Marzu 2006, Udenkaupungin kaupunki, C-184/04, Ġabra p. I-3039, punt 24, u Vereniging Noordelijke Land- en Tuinbouw Organisatie, iċċitata iktar 'il fuq, punt 28).
- 45 Il-kriterju bbażat fuq l-użu tal-oġġett jew tas-servizz għall-iskopijiet ta' tranżazzjonijiet li jaqgħu taht l-attività ekonomika tal-impriza jagħmel differenza skont jekk jirrigwardax l-akkwist ta' servizz jew ta' investment.
- 46 Fir-rigward ta' tranżazzjoni li tikkonsisti fl-akkwist ta' servizz, bħall-kiri ta' vettura bil-mutur, l-eżistenza ta' rabta diretta u immedjata bejn tranżazzjoni tal-input partikolari u tranżazzjoni tal-output waħda jew iktar li jagħtu d-dritt għal tnaqqis hija, bħala prinċipju, neċessarja sabiex dritt għal tnaqqis tal-VAT tal-input jiġi rrikonoxxut lill-persuna taxxabbli u sabiex tiġi stabbilita l-portata ta' dritt bhal dan (sentenza tad-29 ta' Ottubru 2009, SKF, C-29/08, Ġabra p. I-10413, punt 57 u l-ġurisprudenza ċċitata).
- 47 Dritt għal tnaqqis huwa madankollu wkoll ammess favur il-persuna taxxabbli, anki fin-nuqqas ta' rabta diretta u immedjata bejn tranżazzjoni partikolari tal-input u tranżazzjoni waħda jew iktar tal-output li jagħtu dritt għal tnaqqis, meta l-ispejjeż tas-servizzi inkwistjoni jagħmlu parti mill-ispejjeż generali ta' din tal-aħħar u jkunu, bħala tali, elementi li jikkostitwixxu l-prezz tal-oġġetti jew tas-servizzi li din il-persuna tipprovdi. Dawn l-ispejjeż, għandhom, fil-fatt, rabta diretta u immedjata mal-attività ekonomika globali tal-persuna taxxabbli (sentenza SKF, iċċitata iktar 'il fuq, punt 58 u l-ġurisprudenza ċċitata).
- 48 Fiż-żewġ każijiet imsemmija fil-punti 46 u 47 ta' din is-sentenza, l-eżistenza ta' rabta diretta u immedjata tippreżupponi li l-ispiża tas-servizzi tal-input tkun inkluża rispettivament fil-prezz tat-tranżazzjonijiet tal-output speċifiċi jew fil-prezz tal-oġġetti jew tas-servizzi pprovduti mill-persuna taxxabbli fil-kuntest tal-attivitàjiet ekonomiċi tagħha (sentenza SKF, iċċitata iktar 'il fuq, punt 60).
- 49 Għalkemm hija l-qorti tar-rinviju li għandha tevalwa jekk hemmx rabta diretta u immedjata bejn il-kiri tal-vettura bil-mutur inkwistjoni fil-kawża prinċipali u l-attività ekonomika ta' Eon Aset, hija l-Qorti tal-Ġustizzja li għandha tipprovdi lill-qorti tar-rinviju indikazzjonijiet rigward id-dritt tal-Unjoni.
- 50 F'din il-kawża, Eon Aset sostniet, quddiem il-qorti tar-rinviju, li l-vetturi bil-mutur mikrija skont il-kuntratt ta' kiri jew tal-kuntratt ta' leasing inkwistjoni fil-kawża prinċipali ntużaw sabiex jipprovdu t-trasport għall-amministratur tagħha bejn ir-residenza u l-post tax-xogħol tal-istess amministratur.

- 51 Il-Qorti tal-Gustizzja diġà ddeċidiet li l-fatt li l-vjaġġ mid-dar għall-post tax-xogħol jikkostitwixxi kundizzjoni neċessarja għall-attenzenza fuq ix-xogħol, u għaldaqstant, għat-twettiq tiegħu, ma jikkostitwixxix fattur deċiżiv sabiex jitqies li t-trasport tal-impjegat bejn ir-residenza tiegħu u l-post tax-xogħol tiegħu ma jservix għall-ħtiġijiet privati tal-impjegat fis-sens tal-Artikolu 26(1) tad-Direttiva tal-VAT. Fil-fatt, ikun kontra l-għan ta' din id-dispożizzjoni li tali rabta indiretta tkun suffiċjenti, fiha nnifisha, sabiex jeskludi li vjaġġ ikun ekwivalenti għal provvista bi ħlas (ara, f'dan is-sens, is-sentenza tas-16 ta' Ottubru 1997, Fillibeck, C-258/95, Ġabra p. I-5577, punt 27).
- 52 Madankollu, f'ċirkustanzi speċifiċi, l-eżiġenzi tal-kumpannija jistgħu jirrikjedu li l-persuna li timpjega tiżgura hija stess it-trasport tal-impjegati bejn id-dar tagħhom u l-post tax-xogħol tagħhom, hekk li l-organizzazzjoni tat-trasport mill-persuna li timpjega ssir għal għanijiet li ma jkunux parti minn dawk tan-negozju tiegħu (ara, f'dan is-sens, is-sentenza Fillibeck, iċċitata iktar 'il fuq, punti 29 u 30).
- 53 Peress li l-kiri ta' vettura bil-mutur skont kuntratt ta' leasing jista' jkun ekwivalenti għal tranżazzjoni li tikkonsisti fl-akkwist ta' investiment iddestinat, parzjalment għal użu privat, u, parzjalment, għal użu professjonali, il-persuna taxxabbli għandha għażla. Hija tista', għall-iskopijiet tal-VAT, jew tinkludi dan l-oġġett fl-intier tiegħu fl-assi tal-impriza tagħha, jew li żżommu fl-intier tiegħu fl-assi privat tagħha billi b'hekk teskludih kompletament mis-sistema tal-VAT, kif ukoll li tinkludih fl-impriza tagħha biss għal dak li huwa l-użu professjonali effettiv (ara f'dan is-sens, is-sentenzi tal-4 ta' Ottubru 1995, Armbrecht, C-291/92, Ġabra p. I-2775, punt 20, u tal-14 ta' Lulju 2005, Charles u Charles-Tijmens, C-434/03, Ġabra p. I-7037, punt 23 u l-ġurisprudenza ċċitata).
- 54 Jekk il-persuna taxxabbli tagħzel li tittratta investiment użat kemm għal skopijiet professjonali u għal skopijiet privati bħala assi ta' impriza, il-VAT tal-input dovuta fuq l-akkwist ta' dan l-oġġett fil-prinċipju titnaqqas kollha u immedjatament. F'dawn iċ-ċirkustanzi, fejn oġġett inkluż fl-impriza jagħti dritt għal tnaqqis komplet jew parzjali tal-VAT tal-input imħallsa, l-użu tiegħu għall-ħtiġijiet privati tal-persuna taxxabbli jew tal-persunal tagħha jew għal għanijiet li ma humiex dawk tal-impriza tagħha jkunu ekwivalenti għal servizzi pprovduti bi ħlas, skont l-Artikolu 26(1) tad-Direttiva tal-VAT (ara, f'dan is-sens, is-sentenzi ċċitati iktar 'il fuq Charles u Charles-Tijmens, punti 24 u 25 kif ukoll il-ġurisprudenza ċċitata, u Vereniging Noordelijke Land- en Tuinbouw Organisatie, punt 37).
- 55 Jekk il-persuna taxxabbli tagħzel li żżomm investiment fl-intier tiegħu fl-assi privati tagħha, għalkemm użat kemm professjonalment u privatament, l-ebda parti mill-VAT tal-input ma' tista' titnaqqas (sentenza tat-8 ta' Marzu 2001, Bakcsi, C-415/98, Ġabra p. I-1831, punt 27). F'dan il-każ, l-użu ta' dan l-oġġett għall-ħtiġijiet tal-impriza ma jkunx sugġett għall-VAT (ara, f'dan is-sens, is-sentenza Bakcsi, iċċitata iktar 'il quddiem, punt 31).
- 56 Fl-aħħar nett, jekk il-persuna taxxabbli tagħzel li tinkludi l-oġġett fl-assi professjonali tal-impriza tagħha biss fil-każ tal-użu tagħha professjonali effettiv, il-parti tal-oġġett imneħhi mill-assi professjonali tan-negozju ma tkunx parti mill-assi tal-impriza u, konsegwentement, ma taqax fil-kamp ta' applikazzjoni tas-sistema tal-VAT (ara, f'dan is-sens, is-sentenza Armbrecht, iċċitata iktar 'il fuq, punt 28).
- 57 Għandu jiġi ppreċiżat ukoll li huwa l-akkwist tal-oġġett mill-persuna taxxabbli li taġixxi bħala tali li jiddetermina l-applikazzjoni tas-sistema tal-VAT u, għaldaqstant, tal-mekkanizmu ta' tnaqqis. L-użu li jsir mill-oġġett jew li huwa mahsub għalih jiddetermina biss il-portata tad-dritt għal tnaqqis inizjali li jkollha l-persuna taxxabbli (ara, f'dan is-sens, is-sentenza tal-11 ta' Lulju 1991, Lennartz, C-97/90, Ġabra p. I-3795, punt 15).
- 58 Il-kwistjoni dwar jekk il-persuna taxxabbli akkwistatx il-merkanzija billi taġixxi bħala tali, jiġifieri għall-iskopijiet tal-attività ekonomika tagħha fis-sens tal-Artikolu 9 tad-Direttiva tal-VAT, hija kwistjoni ta' fatt li għandha tiġi evalwata fid-dawl tal-informazzjoni kollha tal-kawża, li fosthom hemm

in-natura tal-oġġett intiż u l-perijodu li għadda bejn l-akkwist tiegħu u l-użu tiegħu għall-għanijiet tal-attivitàjiet ekonomiċi tal-persuna taxxabbli (ara, f'dan is-sens, is-sentenza Bakcsi, iċċitata iktar 'il fuq, punt 29).

59 Hija l-qorti tar-rinviju li għandha, jekk ikun il-każ, tevalwa jekk il-vettura bil-mutur mikrija skont kuntratt ta' leasing kinitx tagħmel parti mill-assi tal-impriza u li tiddetermina l-portata tad-dritt għal tnaqqis li hija tista' tibbenefika minnu fil-każ li dan l-oġġett kien biss parzjalment jagħmel parti mill-assi professjonali tagħha.

Fuq it-tneissil tad-dritt għal tnaqqis

60 Skont l-Artikolu 167 tad-Direttiva tal-VAT, id-dritt għal tnaqqis tal-VAT jitnissel meta t-taxxa ssir dovuta.

61 Din id-dispożizzjoni għandha tinqara fid-dawl tal-Artikolu 63 ta' din id-direttiva, li jgħid li t-taxxa ssir dovuta meta ssir il-kunsinna tal-oġġetti jew il-provvista tas-servizzi.

62 Skont l-Artikolu 64 tal-imsemmija direttiva, meta l-kiri ta' vettura bil-mutur ikun ikkaratterizzat minn provvista ta' servizzi li jagħtu lok għal hlasijiet suċċessivi, huwa fl-iskadenza tal-perijodu li miegħu huwa relatat kull wiehed minn dawn il-hlasijiet li jitnissel id-dritt għal tnaqqis u għandha tittiehed inkunsiderazzjoni l-eżistenza ta' rabta diretta u immedjata bejn il-vettura mikrija u l-attività ekonomika tal-persuna taxxabbli.

63 Jekk jirrigwarda investiment, il-persuna taxxabbli li jinkludi t-totalità tagħha fl-assi tal-impriza tagħha għandha d-dritt għal tnaqqis immedjat tal-VAT (ara, f'dan is-sens, is-sentenzi ċċitati iktar 'il quddiem Charles u Charles-Tijmens, punt 24 kif ukoll il-ġurisprudenza ċċitata).

64 Mill-kunsiderazzjonijiet preċedenti jirriżulta li l-Artikolu 168(a) tad-Direttiva tal-VAT għandu jiġi interpretat fis-sens li:

- vettura bil-mutur mikrija titqies li tintuża għall-iskopijiet ta' tranżazzjonijiet taxxabbli tal-persuna taxxabbli jekk ikun hemm rabta diretta u immedjata bejn l-użu ta' din il-vettura u l-attività ekonomika tal-persuna taxxabbli u huwa fl-iskadenza tal-perijodu relatat ma' kull wiehed minn dawn il-hlasijiet li jitnissel id-dritt għal tnaqqis u li għandha tittiehed inkunsiderazzjoni l-eżistenza ta' tali rabta;
- vettura bil-mutur mikrija skont kuntratt ta' leasing u kkwalfikata bħala investiment titqies li tintuża għall-iskopijiet ta' tranżazzjonijiet taxxabbli jekk il-persuna taxxabbli li taġixxi f'din il-kwalifika takkwista dan l-oġġett u tinkludih fl-assi tal-impriza tagħha, peress li t-tnaqqis tal-VAT tal-input dovuta jkun komplet u immedjat u kwalunkwe użu tal-imsemmi oġġett għall-htigijiet privati tal-persuna taxxabbli jew tal-persunal tagħha jew għal għanijiet li ma humiex parti minn dawk tal-impriza tagħha jkunu ekwivalenti għal provvista ta' servizzi magħmula bi hlas.

Fuq it-tieni u t-tielet domandi

65 Permezz tat-tieni u tat-tielet domandi d-domandi, il-qorti tar-rinviju essenzjalment tistaqsi jekk l-Artikolu 70(1)(2) taz-ZDDS, sa fejn jippermetti l-eskluzjoni tad-dritt għal tnaqqis ta' oġġetti u ta' servizzi intiżi għal provvisti minghajr hlas jew għal attivitàjiet li ma humiex parti mill-attività ekonomika tal-persuna taxxabbli, huwiex kompatibbli mal-Artikoli 168 u 176 tad-Direttiva tal-VAT.

66 Għandu jtfakkar, qabel kollox, li l-Qorti tal-Ġustizzja ma tistax tesprimi ruhha, fil-kuntest ta' procedura mressqa skont l-Artikolu 234 KE, la fuq l-interpretazzjoni ta' dispożizzjonijiet legiżlattivi jew regolamentari nazzjonali u lanqas fuq il-kompatibbiltà tagħhom mad-dritt Komunitarju.

Madankollu, hija tista' tipprovdi lill-qorti nazzjonali l-elementi interpretattivi rilevanti tad-dritt tal-Unjoni li jippermettulha ssolvi l-problema ġuridika mressqa quddiemha (ara, b'mod partikolari, is-sentenzi tal-21 ta' Settembru 2000, Borawitz, C-124/99, Ġabra p. I-7293, punt 17, kif ukoll tal-21 ta' Ottubru 2010, Nidera Handelscompagnie, C-385/09, Ġabra p. I-10385, punt 32).

- 67 F'dawn iċ-ċirkustanzi, għandu jiġi kkunsidrat li, permezz tal-imsemmija domandi, il-qorti tar-rinviju essenzjalment tistaqsi jekk l-Artikoli 168 u 176 tad-Direttiva tal-VAT jipprekludux legiżlazzjoni nazzjonali li tipprevedi l-esklużjoni tad-dritt għal tnaqqis ta' oġġetti u ta' servizzi ddestinati għal provvisti bla ħlas jew għall-attivitajiet li ma humiex relatati mal-attività ekonomika tal-persuna taxxabli.
- 68 F'dan ir-rigward, għandu jiġi rrilevat li d-dritt għal tnaqqis jagħmel parti integrali mill-mekkanizmu li jirregola l-VAT, li dan id-dritt ma jistax, bħala regola ġenerali, jiġi limitat u li dan id-dritt japplika għat-taxxi kollha mhallsa fir-rigward tat-tranzazzjonijiet tal-input taxxabli (ara s-sentenzi tas-6 ta' Lulju 1995, BP Supergaz, C-62/93, Ġabra p. I-1883, punt 18, u tat-13 ta' Marzu 2008, Securenta, C-437/06, Ġabra p. I-1597, punt 24).
- 69 Mill-Artikolu 168(1) tad-Direttiva tal-VAT u mill-ġurisprudenza msemmija fil-punti 43 *et seq* ta' din is-sentenza jirriżulta li l-eżistenza ta' dritt għal tnaqqis jippreżupponi li persuna taxxabli li taġixxi bħala tali takkwista oġġett jew servizz u tużah għall-iskopijiet tal-attività ekonomika tagħha.
- 70 Il-legiżlazzjoni nazzjonali inkwistjoni fil-kawża prinċipali teskludi kull dritt għal tnaqqis meta l-oġġetti jew is-servizzi jkunu ddestinati għal provvisti bla ħlas jew għall-attivitajiet li ma humiex parti mill-attività ekonomika tal-persuna taxxabli.
- 71 Tali legiżlazzjoni teskludi d-dritt għal tnaqqis tal-VAT meta l-kundizzjonijiet neċessarji għal dan id-dritt ma jkunux sodisfatti.
- 72 L-Artikolu 70(1) taz-ZDDS għaldaqstant ma jillimitax id-dritt għal tnaqqis fis-sens tal-Artikolu 176 tad-Direttiva tal-VAT.
- 73 Madankollu għandu jiġi ppreċizat li Stat Membru ma jistax jirrifjuta lill-persuni taxxabli, li jkunu għażlu li jikkunsidraw investimenti użati kemm għal għanijiet professjonali u għal għanijiet privati bħala assi ta' impriża, it-tnaqqis komplut u immedjat tal-VAT tal-input dovuta fuq l-akkwist ta' dawn l-oġġetti, li għalihom għandhom dritt skont il-ġurisprudenza stabbilita mfakkra fil-punt 63 ta' din is-sentenza (ara, f'dan is-sens, is-sentenza Charles u Charles-Tijmens, iċċitata iktar 'il fuq, punt 28).
- 74 Għaldaqstant, għandha tingħata risposta għat-tieni u t-tielet domandi l-Artikoli 168 u 176 tad-Direttiva tal-VAT għandhom jiġu interpretati fis-sens li ma jipprekludux legiżlazzjoni nazzjonali li tipprevedi l-esklużjoni tad-dritt għal tnaqqis ta' oġġetti u ta' servizzi ddestinati għal provvisti bla ħlas jew għal attivitajiet li ma jkunux parti mill-attività ekonomika tal-persuna taxxabli, sakemm il-merkanzija kkwalifikata bħala investiment ma tkunx inkluża mal-assi tal-impriża.

Fuq il-ħames u s-sitt domandi

Fuq l-ammissibbiltà

- 75 Il-Gvern Bulgaru u l-Kummissjoni jsostnu li ma huwiex neċessarju li tingħata risposta għall-ħames u għas-sitt domandi, peress li dawn tal-aħħar jirrigwardaw każ li ma huwiex relatat mal-kwistjoni fil-kawża prinċipali.

- 76 F'dan ir-rigward, għandu jifakkar li, fil-kuntest tal-proċedura msemmija fl-Artikolu 234 KE, ibbażata fuq separazzjoni ċara ta' funzjonijiet bejn il-qorti nazzjonali u l-Qorti tal-Ġustizzja, kull evalwazzjoni tal-fatti tal-kawża taqa' fil-ġurisdizzjoni tal-qorti nazzjonali. Bl-istess mod hija biss il-qorti nazzjonali, li quddiemha tressqet il-kawża u li għandha tassumi r-responsabbiltà tad-deċiżjoni ġudizzjarja li għandha tingħata, li għandha tevalwa, fid-dawl ta' ċirkustanzi partikolari tal-kawża, kemm in-neċessità għal deċiżjoni preliminari sabiex tkun f'pożizzjoni li tagħti s-sentenza tagħha, kif ukoll ir-rilevanza tad-domandi li hija tagħmel lill-Qorti tal-Ġustizzja. Għaldaqstant, sakemm id-domandi magħmula jirrigwardaw l-interpretazzjoni tad-dritt tal-Unjoni, il-Qorti tal-Ġustizzja hija, bħala principju, marbuta li tiddeċiedi (ara, b'mod partikolari, is-sentenzi tal-15 ta' Diċembru 1995, *Bosman*, C-415/93, Ġabra p. I-4921, punt 59, u tal-14 ta' Frar 2008, *Varec*, C-450/06, Ġabra p. I-581, punt 23 kif ukoll il-ġurisprudenza ċċitata).
- 77 Madankollu, il-Qorti tal-Ġustizzja ddeċidiet ukoll li, f'ċirkustanzi eċċezzjonali, hija għandha teżamina l-kundizzjonijiet li fihom hija tkun giet adita mill-qorti nazzjonali sabiex tivverifika l-ġurisdizzjoni tagħha. Ir-rifjut li tiddeċiedi fuq domanda preliminari mressqa minn qorti nazzjonali hija possibbli biss meta jidher b'mod manifest li l-interpretazzjoni tad-dritt tal-Unjoni mitlub ma jkollha l-ebda relazzjoni mar-realtà jew mas-sugġett tal-kawża prinċipali, meta l-problema tkun ta' natura ipotetika jew ukoll meta l-Qorti tal-Ġustizzja ma jkollhiex l-elementi fattwali jew tad-dritt neċessarji sabiex twieġeb b'mod utli għad-domandi magħmula lilha (ara, b'mod partikolari, is-sentenzi ċċitati iktar 'il fuq *Bosman*, punt 61, u *Varec*, punti 24 kif ukoll il-ġurisprudenza ċċitata).
- 78 Dan huwa l-każ f'din il-kawża. Fil-fatt, mid-deċiżjoni tar-rinviju ma jirriżultax li l-oġġetti akkwistati ntużaw għal attivitajiet li ma humiex ta' natura ekonomika qabel ma ġew inklużi ma' attivitajiet ekonomika jew li qatt ma ntużaw. Għaldaqstant, il-każ previst minn dawn id-domandi ma huwiex relatat mal-għan tal-kawża inkwistjoni fil-kawża prinċipali.
- 79 Il-ħames u s-sitt domandi għandhom għaldaqstant jiġu ddikjarati inammissibbli.

Fuq l-ispejjeż

- 80 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (It-Tieni Awla) taqta' u tiddeċiedi:

- 1) **L-Artikolu 168(a) tad-Direttiva tal-Kunsill 2006/112/KE, tat-28 ta' Novembru 2006, dwar is-sistema komuni ta' taxxa fuq il-valur miżjud għandu jiġi interpretat fis-sens li:**
 - **vettura bil-mutur mikrija titqies li ntużat għall-iskopijiet ta' tranżazzjonijiet taxxabli tal-persuna taxxabli jekk ikun hemm rabta diretta u immedjata bejn l-użu ta' din il-vettura u l-attività ekonomika tal-persuna taxxabli u huwa fl-iskadenza tal-perijodu relatat ma' kull wieħed minn dawn il-ħlasijiet li jitnissel id-dritt għal tnaqqis u li għandha tittiehed inkunsiderazzjoni l-eżistenza ta' tali rabta;**
 - **vettura bil-mutur mikrija skont kuntratt ta' leasing u kkwalifikata bħala investiment titqies li ntużat għall-iskopijiet ta' tranżazzjonijiet taxxabli jekk il-persuna taxxabli li tagħxi f'din il-kwalifika takkwista dan l-oġġett u tinkludih fl-assi tal-impriza tagħha, peress li t-tnaqqis tat-taxxa tal-valur miżjud tal-input dovuta huwa komplet u immedjat u kwalunkwe użu tal-imsemmi oġġett għall-ħtiġijiet privati tal-persuna taxxabli jew tal-persunal tagħha jew għal għanijiet li ma jkunux parti minn dawk tal-impriza tagħha jkun ekwivalenti għal provvista ta' servizzi magħmula bi ħlas.**

- 2) L-Artikoli 168 u 176 tad-Direttiva 2006/112 ma jipprekludux leġislazzjoni nazzjonali li tipprevedi l-eskluzjoni tad-dritt għal tnaqqis ta' oġġetti u ta' servizzi ddestinati għal provvisti bla ħlas jew għal attivitajiet li ma humiex parti mill-attivitajiet ekonomiċi tal-persuna taxxabbli, sakemm l-oġġett ikkwalifikat bhala investment ma jkunx inkluz mal-assi tal-impriza.

Firem